



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ 68 /ນຍ
ນະຄອນຫຼວງວຽງຈັນ, ວັນທີ 23.07.2020.

ຂໍ້ຕົກລົງ
ວ່າດ້ວຍການແບ່ງຄວາມຮັບຜິດຊອບ
ໃນການພິຈາລະນາຮັບຮອງແຜນຮັບມືສຸກເສີນຂອງໂຄງການເຂື່ອນ

- ອີງຕາມ ກົດໝາຍວ່າດ້ວຍລັດຖະບານ ສະບັບເລກທີ 04/ສພຊ, ລົງວັນທີ 08 ພະຈິກ 2016.
- ອີງຕາມ ໜັງສືສະເໜີຂອງກະຊວງພະລັງງານ ແລະ ບໍ່ແຮ່ ສະບັບເລກທີ 0916/ພບ, ລົງວັນທີ 01 ກໍລະກົດ 2020.

ນາຍົກລັດຖະມົນຕີ ຕົກລົງ:

ມາດຕາ 1 ຈຸດປະສົງ:

ຂໍ້ຕົກລົງສະບັບນີ້ ກຳນົດກົນໄກ, ເວລາ, ຂັ້ນຕອນ, ພັນທະຂອງບໍລິສັດໂຄງການ, ການແບ່ງຄວາມຮັບຜິດຊອບຂອງກະຊວງທີ່ກ່ຽວຂ້ອງ ແລະ ອົງການປົກຄອງທ້ອງຖິ່ນ ຕາມພາລະບົດບາດ, ສິດ ແລະ ໜ້າທີ່ຂອງຕົນ ໃນການຄົ້ນຄວ້າພິຈາລະນາ, ຮັບຮອງ, ຕິດຕາມກວດກາ ການຈັດຕັ້ງປະຕິບັດແຜນຮັບມືສຸກເສີນ (Emergency Action Plan) ຂອງບໍລິສັດໂຄງການພັດທະນາເຂື່ອນທີ່ນຳສະເໜີໃຫ້ພາກລັດ ເພື່ອພິຈາລະນາຮັບຮອງ ກ່ອນນຳໄປຈັດຕັ້ງປະຕິບັດ, ເພື່ອຮັບມືກັບເຫດການສຸກເສີນທີ່ອາດຈະເກີດຂຶ້ນຈາກອຸບັດເຫດທາງເຕັກນິກ, ເຫດການໄພທຳມະຊາດ ແລະ ເພື່ອຫຼຸດຜ່ອນຜົນກະທົບ ເຊິ່ງຈະສ້າງຄວາມເສຍຫາຍຕໍ່ຊີວິດ, ຊັບສິນ, ເສດຖະກິດ-ສັງຄົມ ແລະ ສິ່ງແວດລ້ອມ ໃນພື້ນທີ່ບໍລິເວນໂຄງການເຂື່ອນຕັ້ງຢູ່.

ມາດຕາ 2 ຄວາມຮັບຜິດຊອບຂອງກະຊວງທີ່ກ່ຽວຂ້ອງ:

ບັນດາກະຊວງທີ່ກ່ຽວຂ້ອງມີຄວາມຮັບຜິດຊອບໃນການຄົ້ນຄວ້າພິຈາລະນາ, ຮັບຮອງແຜນຮັບມືສຸກເສີນທີ່ບໍລິສັດໂຄງການເຂື່ອນນຳສະເໜີມາ ດັ່ງນີ້:

1. ກະຊວງພະລັງງານ ແລະ ບໍ່ແຮ່ ຮັບຜິດຊອບ:

- 1.1. ເປັນໃຈກາງປະສານສົມທົບກັບບໍລິສັດໂຄງການເຂື່ອນ ເພື່ອຮັບ ແລະ ແຈກຢາຍເອກະສານແຜນຮັບມື ສຸກເສີນຂອງບໍລິສັດໂຄງການໃຫ້ບັນດາກະຊວງ ແລະ ກົມວິຊາການທີ່ກ່ຽວຂ້ອງຕາມຂໍ້ຕົກລົງສະບັບນີ້ ເພື່ອຄົ້ນຄວ້າມີຄຳເຫັນຕາມພາລະບົດບາດ ແລະ ໜ້າທີ່ ຂອງກະຊວງທີ່ກ່ຽວຂ້ອງກ່ອນມີການຮັບຮອງເອກະສານແຜນຮັບມືສຸກເສີນ ຂອງບໍລິສັດໂຄງການເຂື່ອນ;
- 1.2. ສ້າງບົດແນະນຳ ກ່ຽວກັບມາດຕະຖານ, ຂັ້ນຕອນການຈັດຕັ້ງປະຕິບັດ ເອກະສານແຜນຮັບມືສຸກເສີນ (Standard Operating Procedure) ຂອງເຂື່ອນ;

- 1.3. ຄົ້ນຄວ້າມີຄຳເຫັນດ້ານວິຊາການ ກ່ຽວກັບແຜນຮັບມືສຸກເສີນທີ່ພົວພັນກັບພາລະບົດບາດ, ໜ້າທີ່ຄວາມຮັບຜິດຊອບ, ສອດຄ່ອງຕາມມາດຕະຖານເຕັກນິກໄຟຟ້າຂອງລາວ, ຄຳແນະນຳວ່າດ້ວຍຄວາມປອດໄພຂອງເຂື່ອນ ແລະ ລະບຽບການທີ່ໄດ້ກຳນົດໄວ້ ເປັນຕົ້ນ ແມ່ນໃນກໍລະນີມີການປ່ອຍນ້ຳອອກຈາກທ້າຍເຂື່ອນຜ່ານປະຕູທາງນ້ຳລົ້ນ ແລະ ໂຄງສ້າງອື່ນໆອອກແຜນ, ມີການເກີດອຸບັດເຫດທາງເຕັກນິກ ເຊັ່ນ: ນ້ຳຮົ່ວຊຶມ, ເຂື່ອນແຕກແຫງ, ນ້ຳລົ້ນສັນເຂື່ອນ ແລະ ເຂື່ອນແຕກ;
- 1.4. ສັງລວມບັນດາຄຳຄິດຄຳເຫັນ ຕໍ່ກັບເອກະສານແຜນຮັບມືສຸກເສີນ ຈາກບັນດາກະຊວງ, ຂະແໜງການທີ່ກ່ຽວຂ້ອງ ເພື່ອສົ່ງໃຫ້ບໍລິສັດໂຄງການພິຈາລະນາປັບປຸງ ແລະ ແກ້ໄຂໃຫ້ເໝາະສົມ, ຖືກຕ້ອງ ແລະ ສອດຄ່ອງກັບບັນດາລະບຽບການຂອງຂະແໜງການວາງອອກ;
- 1.5. ຮຽກເຊີນຜູ້ຕາງໜ້າຈາກບັນດາກະຊວງ, ຂະແໜງການ, ອົງການປົກຄອງທ້ອງຖິ່ນ ແລະ/ຫຼື ບໍລິສັດໂຄງການເຂື່ອນ ເພື່ອປະຊຸມປຶກສາລື ກ່ຽວກັບເນື້ອໃນຂອງເອກະສານແຜນຮັບມືສຸກເສີນ ກ່ອນມີການຮັບຮອງ, ຖ້າຫາກມີຄວາມຈຳເປັນ;
- 1.6. ເຂົ້າຮ່ວມເຜີຍແຜ່ເອກະສານແຜນຮັບມືເຫດການສຸກເສີນໃຫ້ກັບທ້ອງຖິ່ນ, ປະຊາຊົນທີ່ອາໄສຢູ່ໃນເຂດພື້ນທີ່ ທີ່ອາດໄດ້ຮັບຄວາມສ່ຽງ ເມື່ອເຫັນວ່າມີຄວາມຈຳເປັນ;
- 1.7. ຮັບຮອງເອກະສານແຜນຮັບມືສຸກເສີນ ເມື່ອເຫັນວ່າມີເນື້ອໃນຄົບຖ້ວນ, ຖືກຕ້ອງຕາມຄຳແນະນຳວ່າດ້ວຍຄວາມປອດໄພຂອງເຂື່ອນ, ມາດຕະຖານເຕັກນິກໄຟຟ້າຂອງລາວ, ສອດຄ່ອງຕາມລະບຽບການຂອງຂະແໜງການ ແລະ ໄດ້ຮັບການເຫັນດີຈາກບັນດາກະຊວງ ແລະ/ຫຼື ຂະແໜງການ, ອົງການປົກຄອງທ້ອງຖິ່ນທີ່ກ່ຽວຂ້ອງ;
- 1.8. ລາຍງານແຜນການດຳເນີນງານ ແລະ ຜົນການຈັດຕັ້ງປະຕິບັດແຜນຮັບມືສຸກເສີນໃຫ້ລັດຖະບານຮັບຊາບເປັນແຕ່ລະໄລຍະ ຕາມພາລະບົດບາດ, ສິດ ແລະ ໜ້າທີ່ຄວາມຮັບຜິດຊອບຂອງກະຊວງ ຫຼື ໃນກໍລະນີຫາກມີຄວາມຈຳເປັນ;
- 1.9. ປະຕິບັດຕາມພາລະບົດບາດ, ສິດ ແລະ ໜ້າທີ່ ຂອງກະຊວງ ເພື່ອໃຫ້ຄຳແນະນຳ ກ່ຽວກັບການປັບປຸງເອກະສານແຜນຮັບມືສຸກເສີນ ຂອງບໍລິສັດໂຄງການ ໃຫ້ມີຄວາມສອດຄ່ອງກັບການຈັດຕັ້ງປະຕິບັດໃນແຕ່ລະໄລຍະ ຂອງບໍລິສັດໂຄງການ;
2. ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຮັບຜິດຊອບ:
 - 2.1 ຄົ້ນຄວ້າ ແລະ ປະກອບຄຳເຫັນໃສ່ຮ່າງເອກະສານແຜນຮັບມືສຸກເສີນ ກ່ຽວກັບການປະເມີນຄວາມສ່ຽງ ແລະ ຜົນກະທົບທາງດ້ານສິ່ງແວດລ້ອມ-ສັງຄົມ ແລະ ຊັບພະຍາກອນທຳມະຊາດ, ພ້ອມທັງວາງມາດຕະການແກ້ໄຂ, ແຜນອົບພະຍົບຜູ້ປະສົບໄພ ແລະ ເປັນເຈົ້າການຊີ້ນຳການຟື້ນຟູສະພາບແວດລ້ອມ ໃນກໍລະນີເກີດເຫດການສຸກເສີນ;
 - 2.2 ຄົ້ນຄວ້າ ແລະ ປະກອບຄຳເຫັນໃສ່ຮ່າງເອກະສານແຜນຮັບມືສຸກເສີນ ກ່ຽວກັບລະບົບການຕິດຕາມບັນດາຄວາມສ່ຽງ ແລະ ຜົນກະທົບທາງດ້ານສິ່ງແວດລ້ອມ-ສັງຄົມ ແລະ ຊັບພະຍາກອນທຳມະຊາດ ເປັນຕົ້ນ ຈຸດເກັບຕົວຢ່າງ, ຕົວຊີ້ວັດ, ອຸປະກອນ ແລະ ງົບປະມານທີ່ຈະນຳໃຊ້ໃນການຕິດຕາມກວດກາ, ໃນການຈັດຕັ້ງປະຕິບັດມາດຕະການແກ້ໄຂ ແລະ ຟື້ນຟູສະພາບແວດລ້ອມ ໃນກໍລະນີເກີດເຫດການສຸກເສີນ;
 - 2.3 ຄົ້ນຄວ້າປະກອບຄຳເຫັນໃສ່ແຜນຮັບມືສຸກເສີນ ກ່ຽວກັບການກຳນົດປະລິມານການໄຫຼຕ່ຳສຸດຂອງນ້ຳ ທີ່ຈະປ່ອຍອອກຈາກເຂື່ອນ, ຜົນກະທົບຕໍ່ບັນດາສາຂາແມ່ນ້ຳ, ການບໍລິຫານຈັດການນ້ຳ, ການປະເມີນທ່າແຮງ ແລະ ສະພາບການນຳໃຊ້ນ້ຳໃນອ່າງຮັບນ້ຳ, ການກຳນົດແຫຼ່ງນ້ຳ ແລະ ການກຳນົດຂອບເຂດບໍລິເວນແຫຼ່ງນ້ຳເພື່ອບໍລິໂພກ ໃຫ້ແກ່ຊຸມຊົນ ໃນກໍລະນີເກີດເຫດການສຸກເສີນ;
 - 2.4 ຄົ້ນຄວ້າປະກອບຄຳເຫັນໃສ່ຮ່າງແຜນຮັບມືສຸກເສີນ ກ່ຽວກັບຂັ້ນຕອນການຕິດຕາມ ແລະ ກວດກາຕົວເຂື່ອນ ກໍລະນີປະລິມານນ້ຳຝົນເພີ່ມຂຶ້ນສູງຮອດລະດັບເຕືອນໄພ, ລະບົບການພະຍາກອນ

ອາກາດ, ລະບົບການແຈ້ງເຕືອນລ່ວງໜ້າ, ລະດັບການຂຶ້ນລົງຂອງອ່າງແມ່ນ້ຳ ແລະ ການວັດແທກ ປະລິມານນ້ຳຝົນ ຂອງບໍລິສັດໂຄງການ;

- 2.5 ຄົ້ນຄວ້າປະກອບຄຳເຫັນ ກ່ຽວກັບຜົນກະທົບທີ່ອາດຈະເກີດຂຶ້ນຕໍ່ບັນດາປະເທດລຸ່ມແມ່ນ້ຳຂອງ ໃນກໍລະນີເກີດເຫດການສຸກເສີນ;
- 2.6 ຄົ້ນຄວ້າ, ປະກອບຄຳເຫັນ ໃສ່ຮ່າງເອກະສານແຜນຮັບມືສຸກເສີນ ໃນກໍລະນີເຫດການສຸກເສີນ ແລະ ການປະສານງານຮ່ວມກັບ ກະຊວງແຮງງານ ແລະ ສະຫວັດດີການສັງຄົມ, ຂະແໜງການ ກ່ຽວຂ້ອງ ລວມທັງການເຂົ້າຮ່ວມໃນການກວດກາ ແລະ ປະເມີນຜົນກະທົບແບບຮີບດ່ວນ ໂດຍ ໃຫ້ກະຊວງແຮງງານ ແລະ ສະຫວັດດີການສັງຄົມ ເປັນຫຼັກ ຕາມພາລະບົດບາດ ແລະ ໜ້າທີ່ຂອງ ກອງເລຂາຄະນະກຳມະການປ້ອງກັນ ແລະ ຄວບຄຸມໄພພິບັດແຫ່ງຊາດ;
- 2.7 ຄົ້ນຄວ້າ ແລະ ສົມທົບກັບກະຊວງພະລັງງານ ແລະ ບໍ່ແຮ່ ເພື່ອປະກອບຄຳເຫັນໃສ່ຮ່າງແຜນຮັບມື ສຸກເສີນ ໃນການສ້າງແບບຈຳລອງ, ການວິເຄາະເຂື່ອນແຕກທາງດ້ານອຸທິກກະສາດ ແລະ ອຸຕຸນິຍົມ, ແບບຈຳລອງການປ່ຽນແປງສະພາບດິນຟ້າອາກາດ ແລະ ຜົນກະທົບຈາກການປ່ຽນແປງດິນຟ້າ ອາກາດ ຕໍ່ຊັບພະຍາກອນນ້ຳ ໃຫ້ເປັນໄປຕາມຄຸ້ມຄຸ້ມຄຳແນະນຳແຜນຮັບມືສຸກເສີນ ເພື່ອຮັບປະກັນໃນ ການຄາດຄະເນເຫດການສຸກເສີນໃນຕໍ່ໜ້າ;
- 2.8 ຄົ້ນຄວ້າປະກອບຄຳເຫັນ ໃສ່ຮ່າງເອກະສານແຜນຮັບມືສຸກເສີນ ກ່ຽວກັບການກຳນົດເຂດຍົກຍ້າຍ ຫຼື ອົບພະຍົບ ເພື່ອຮອງຮັບໃນກໍລະນີເກີດເຫດການສຸກເສີນ;
- 2.9 ຈັດປະຊຸມປຶກສາຫາລືພາຍໃນ ແລະ/ຫຼື ຮ່ວມກັບພາກສ່ວນກ່ຽວຂ້ອງ, ບໍລິສັດໂຄງການ ກ່ຽວກັບ ຮ່າງເອກະສານແຜນຮັບມືສຸກເສີນ ຕາມຂອບເຂດສິດໜ້າທີ່ຂອງຕົນ;
- 2.10 ຄົ້ນຄວ້າປະກອບຄຳເຫັນໃສ່ຮ່າງເອກະສານແຜນຮັບມືສຸກເສີນ ກ່ຽວກັບການປະເມີນພື້ນທີ່ ທີ່ມີ ຄວາມສ່ຽງ ແລະ ປະຊາກອນຜູ້ທີ່ຈະປະສົບໄພໃນພື້ນທີ່ ທີ່ມີຄວາມສ່ຽງ;
- 2.11 ມີຄຳເຫັນ ຫຼື ຮັບຮອງບັນດາໜ້າວຽກ ທີ່ຕິດພັນກັບພາລະບົດບາດຂອງຕົນ ທີ່ຕິດພັນກັບຮ່າງເອກະ ສານແຜນຮັບມືສຸກເສີນ ສິ່ງໃຫ້ກະຊວງພະລັງງານ ແລະ ບໍ່ແຮ່ ກ່ອນມີການຮັບຮອງເອກະສານ ແຜນ ຮັບມືສຸກເສີນຂອງບໍລິສັດໂຄງການ.

3. ກະຊວງແຮງງານ ແລະ ສະຫວັດດີການສັງຄົມ ຮັບຜິດຊອບ:

- 3.1 ຄົ້ນຄວ້າ ແລະ ປະກອບຄຳເຫັນ ໃສ່ຮ່າງເອກະສານແຜນຮັບມືສຸກເສີນ ຕາມສິດ, ໜ້າທີ່ ແລະ ຄວາມຮັບຜິດຊອບ ແລະ ປະສານສົມທົບກັບພາກສ່ວນກ່ຽວຂ້ອງ ຂັ້ນສູນກາງ ແລະ ອຳນາດການ ປົກຄອງທ້ອງຖິ່ນ ທີ່ຕິດພັນກັບການຈັດຕັ້ງປະຕິບັດແຜນຮັບມືສຸກເສີນ;
- 3.2 ເຮັດໜ້າທີ່ໃນນາມຮອງປະທານ ແລະ ຜູ້ປະຈຳການ ຂອງຄະນະກຳມະການຄຸ້ມຄອງໄພພິບັດ ຂັ້ນ ສູນກາງ, ທັງເປັນກອງເລຂາຄະນະກຳມະການຄຸ້ມຄອງໄພພິບັດ ຂັ້ນສູນກາງ ທີ່ມີພາລະບົດບາດໃນ ການປະຕິບັດຕົວຈິງ ແລະ ໃນກໍລະນີເກີດເຫດການສຸກເສີນ ເຊັ່ນ:
 - ເປັນຈຸດໃຈກາງປະສານສົມທົບກັບພາກສ່ວນຕ່າງໆຂັ້ນສູນກາງ ແລະ ທ້ອງຖິ່ນ ໃນການແຈ້ງເຕືອນ, ຊ່ວຍເຫຼືອສຸກເສີນ ແລະ ການຟື້ນຟູຫຼັງໄພພິບັດ;
 - ປະສານງານໂດຍກົງ ກັບພາກສ່ວນກ່ຽວຂ້ອງ ຢູ່ສູນກາງ, ທ້ອງຖິ່ນ ແລະ ບໍລິສັດໂຄງການ ເມື່ອມີ ເຫດການສຸກເສີນເກີດຂຶ້ນ ເພື່ອກຳນົດ, ວາງແຜນມາດຕະການ, ວິທີການ, ກົນໄກຕ່າງໆໃນການແກ້ ໄຂສຸກເສີນໃຫ້ທັນສະພາບການ;
 - ເປັນໃຈກາງໃນການປະສານງານ, ເກັບກຳຂໍ້ມູນຜົນຄວາມຕ້ອງການສຸກເສີນ ເພື່ອລາຍງານລັດຖະບານ ແລະ ພາກສ່ວນທີ່ກ່ຽວຂ້ອງຮັບຊາບ ຕໍ່ກັບສະພາບ ແລະ ຄວາມຄືບໜ້າຕ່າງໆ ໃນການແກ້ໄຂສຸກ ເສີນພື້ນຟູໄພພິບັດ ໃນທຸກໆໄລຍະ;

- ຄົ້ນຄວ້າ ແລະ ປະກອບຄໍາເຫັນ ໃນການເຮັດແບບຈໍາລອງຝຶກຊ້ອມທາງດ້ານເຫດການໄພພິບັດເກີດຂຶ້ນ ຮ່ວມກັບບໍລິສັດໂຄງການເຂື່ອນ ແລະ ພາກສ່ວນທີ່ກ່ຽວຂ້ອງຂອງແຂວງ, ເມືອງ ແລະ ບ້ານ;
- ຈັດປະຊຸມປຶກສາຫາລື ຮ່ວມກັບຄະນະກຳມະການຄຸ້ມຄອງໄພພິບັດ ຂັ້ນແຂວງ, ເມືອງ, ບ້ານ ແລະ ບໍລິສັດໂຄງການເຂື່ອນ ກ່ຽວກັບຮ່າງແຜນການຮັບມືສຸກເສີນປະຈຳປີ ຕາມຂອບເຂດສິດ ແລະ ພາລະບົດບາດ ຂອງຄະນະກຳມະການຄຸ້ມຄອງໄພພິບັດ;
- ປະສານສົມທົບກັບພາກສ່ວນກ່ຽວຂ້ອງ ແລະ ບໍລິສັດໂຄງການເຂື່ອນ ເພື່ອກຳນົດເຂດປອດໄພເປັນເຂດອົບພະຍົບ, ຍົກຍ້າຍ ຫຼື ອົບພະຍົບ ໃນກໍລະນີມີເຫດການສຸກເສີນເກີດຂຶ້ນ;
- ປະສານສົມທົບກັບອົງການສາກົນ ແລະ ບໍລິສັດມະຫາຊົນຕ່າງໆ ເພື່ອຊ່ວຍເຫຼືອອາຫານ ແລະ ເຄື່ອງນຸ່ງຫົ່ມ ໃຫ້ຜູ້ຖືກປະສົບໄພ ກໍລະນີເກີດເຫດການສຸກເສີນ;
- ປະສານສົມທົບເຊິ່ງກັນ ແລະ ກັນ ລະຫວ່າງແຕ່ລະສູນອົບພະຍົບ ແລະ ລົງທະບຽນປະຊາກອນ ຫຼື ຄອບຄົວຜູ້ຖືກປະສົບໄພ ກໍລະນີເກີດເຫດການສຸກເສີນ;
- ປະສານສົມທົບກັບພາກສ່ວນກ່ຽວຂ້ອງ ແລະ ບໍລິສັດໂຄງການເຂື່ອນ ໃນການສ້າງກິດຈະກຳຕ່າງໆ ແລະ ໃຫ້ຄວາມຮູ້ຕໍ່ຜູ້ປະສົບໄພ ໂດຍສະເພາະແມ່ນເດັກນ້ອຍ ໃນກໍລະນີເກີດເຫດສຸກເສີນ.

ມາດຕາ 3 ຄວາມຮັບຜິດຊອບຂອງອົງການປົກຄອງທ້ອງຖິ່ນ:

ອົງການປົກຄອງທ້ອງຖິ່ນທີ່ກ່ຽວຂ້ອງ ມີໜ້າທີ່ໃນການຄົ້ນຄວ້າພິຈາລະນາ, ຮັບຮອງເອກະສານແຜນຮັບມືສຸກເສີນ ຂອງບໍລິສັດໂຄງການເຂື່ອນທີ່ນຳສະເໜີມາ ທີ່ຢູ່ໃນການຄຸ້ມຄອງຂອງຕົນ ປະກອບມີ:

1. ຂະແໜງພະລັງງານ ແລະ ບໍ່ແຮ່ ຂັ້ນນະຄອນຫຼວງ ແລະ ແຂວງ;
2. ຂະແໜງຊັບພະຍາກອນທຳມະຊາດ ແລະ ສິ່ງແວດລ້ອມ ຂັ້ນນະຄອນຫຼວງ ແລະ ແຂວງ;
3. ຂະແໜງແຮງງານ ແລະ ສະຫວັດດີການສັງຄົມ ຂັ້ນນະຄອນຫຼວງ ແລະ ແຂວງ.

ບັນດາອົງການປົກຄອງທ້ອງຖິ່ນທີ່ກ່ຽວຂ້ອງ ທີ່ກ່າວມາຂ້າງເທິງ (ມາດຕາ 3), ມີໜ້າທີ່ ແລະ ຄວາມຮັບຜິດຊອບ ຄືກັນກັບຂັ້ນກະຊວງຕາມທີ່ໄດ້ລະບຸໄວ້ໃນ ມາດຕາ 2 ຂອງຂໍ້ຕົກລົງສະບັບນີ້. ອົງການປົກຄອງທ້ອງຖິ່ນທີ່ກ່ຽວຂ້ອງ ຍັງມີໜ້າທີ່ໃນການຄົ້ນຄວ້າພິຈາລະນາ, ຮັບຮອງເອກະສານແຜນຮັບມືສຸກເສີນ ທີ່ບໍລິສັດໂຄງການເຂື່ອນນຳສະເໜີມາ ທີ່ຢູ່ພາຍໃຕ້ຄວາມຮັບຜິດຊອບຕາມຂອບເຂດໜ້າທີ່ ແລະ ສິດອະນຸມັດຂອງຕົນ (ເຂື່ອນທີ່ຢູ່ໃນຂອບເຂດສິດອະນຸມັດຂອງຕົນ). ນອກຈາກນີ້ ອົງການປົກຄອງທ້ອງຖິ່ນທີ່ກ່ຽວຂ້ອງ, ຍັງມີໜ້າທີ່ຄົ້ນຄວ້າມີຄຳເຫັນດ້ານວິຊາການ ຫຼື ມີການຮັບຮອງແຜນວຽກທີ່ຕິດພັນກັບວຽກງານຂອງຕົນ ທີ່ລະບຸໄວ້ໃນເອກະສານແຜນຮັບມືສຸກເສີນຂອງໂຄງການເຂື່ອນ ທີ່ບໍ່ຢູ່ໃນຂັ້ນການຄຸ້ມຄອງ ແລະ ອະນຸມັດຂອງຕົນ ເພື່ອສົ່ງໃຫ້ຂະແໜງການຂອງຕົນ ແລະ/ຫຼື ກະຊວງພະລັງງານ ແລະ ບໍ່ແຮ່.

ມາດຕາ 4 ແຜນຮັບມືສຸກເສີນ:

ບໍລິສັດໂຄງການເຂື່ອນ ມີພັນທະໃນການສ້າງເອກະສານແຜນຮັບມືສຸກເສີນ, ຊຶ່ງແຜນຮັບມືສຸກເສີນດັ່ງກ່າວ ຈະຕ້ອງສອດຄ່ອງຕາມກົດໝາຍທີ່ກ່ຽວຂ້ອງ, ມາດຕະຖານເຕັກນິກໄຟຟ້າຂອງລາວ ແລະ ຄຳແນະນຳ ວ່າດ້ວຍຄວາມປອດໄພຂອງເຂື່ອນ, ແຜນຮັບມືສຸກເສີນຂອງບໍລິສັດໂຄງການເຂື່ອນ ກວມເອົາສີ່ (4) ໄລຍະຂອງການພັດທະນາເຂື່ອນ:

1. ເອກະສານແຜນຮັບມືສຸກເສີນ ໄລຍະຮັບໃຊ້ການກໍ່ສ້າງໂຄງການ ຈະຕ້ອງສຳເລັດກ່ອນການລົງມືກໍ່ສ້າງໂຄງການຫົກສິບ (60) ວັນ, ເຊິ່ງແຜນຮັບມືສຸກເສີນດັ່ງກ່າວ ຖືກສ້າງຂຶ້ນບົນພື້ນຖານຂໍ້ມູນທີ່ໄດ້ມາຈາກການສຶກສາບົດວິພາກເສດຖະກິດເຕັກນິກ (Feasibility Study) ແລະ ການອອກແບບຂັ້ນພື້ນຖານ (Basic Design) ຂອງໂຄງການ;

2. ເອກະສານແຜນຮັບມີສຸກເສີນ ໄລຍະການກັກເກັບນ້ຳເຂົ້າອ່າງເທື່ອທຳອິດຂອງໂຄງການ ຈະຕ້ອງສຳເລັດ ກ່ອນໜ້າຫົກ (6) ເດືອນ, ກ່ອນມີການຢັ້ງຢືນຜົນສຳເລັດການຈັດຕັ້ງປະຕິບັດການອະນາໄມຊີວະມວນສານ ແລະ ກ່ອນດຳເນີນການກັກເກັບນ້ຳເຂົ້າອ່າງເທື່ອທຳອິດ;
3. ເອກະສານແຜນຮັບມີສຸກເສີນ ສຳລັບກ່ອນໄລຍະການດຳເນີນງານຂອງໂຄງການ ຈະຕ້ອງຖືກປັບປຸງ ແລະ ສຳເລັດພາຍໃນໜຶ່ງ (1) ປີ, ກ່ອນມີການດຳເນີນງານໂຄງການ ແລະ ຈະຖືກຮັບຮອງກ່ອນແຜນຄຸ້ມຄອງ ແລະ ຕິດຕາມກວດກາວຽກງານສິ່ງແວດລ້ອມ ໄລຍະດຳເນີນງານ ແລະ ກ່ອນມີການອອກໃບຮັບຮອງຜົນສຳເລັດ ໃນການກໍ່ສ້າງໂຄງການ;
4. ເອກະສານແຜນຮັບມີສຸກເສີນ ເພື່ອຮັບໃຊ້ໃນໄລຍະການດຳເນີນງານ ຂອງບໍລິສັດໂຄງການເຂື່ອນ ຈະຕ້ອງມີການດັດແກ້, ປັບປຸງເລື້ອຍໆຕາມທີ່ໄດ້ກຳນົດໄວ້ໃນເອກະສານຄຳແນະນຳ ວ່າດ້ວຍແຜນຮັບມີສຸກເສີນ (ຂອງກະຊວງພະລັງງານ ແລະ ບໍ່ແຮ່) ເພື່ອໃຫ້ສອດຄ່ອງກັບສະພາບການຕົວຈິງຂອງສິ່ງແວດລ້ອມ ແລະ ສັງຄົມ ທີ່ໂຄງການຕັ້ງຢູ່.

ສຳລັບໂຄງການທີ່ດຳເນີນການຜະລິດມາແລ້ວ ໃຫ້ຮີບຮ້ອນສ້າງ ແລະ/ຫຼື ປັບປຸງເອກະສານແຜນຮັບມີສຸກເສີນ ໃຫ້ສຳເລັດພາຍໃນໜຶ່ງ (1) ປີ ພາຍຫຼັງຂໍ້ຕົກລົງສະບັບນີ້ມີຜົນສັກສິດ ແລະ ນຳສົ່ງເອກະສານດັ່ງກ່າວ ໃຫ້ກະຊວງພະລັງງານ ແລະ ບໍ່ແຮ່ ເພື່ອດຳເນີນການຕາມຂັ້ນຕອນ ແລະ ລະບຽບການ.

ການປັບປຸງແກ້ໄຂ ເອກະສານແຜນຮັບມີສຸກເສີນ ໃນໄລຍະການດຳເນີນງານຂອງບໍລິສັດໂຄງການເຂື່ອນ ເພື່ອໃຫ້ສອດຄ່ອງກັບສະພາບຄວາມເປັນຈິງຂອງສິ່ງແວດລ້ອມ ແລະ ສັງຄົມ ທີ່ໂຄງການຕັ້ງຢູ່, ບໍລິສັດໂຄງການຕ້ອງໄດ້ລາຍງານການປັບປຸງເອກະສານດັ່ງກ່າວ ໃຫ້ຂະແໜງການກ່ຽວຂ້ອງຮັບຊາບ ແລະ ຮັບຮອງເອົາກ່ອນນຳໄປຈັດຕັ້ງປະຕິບັດ.

ມາດຕາ 5 ໄລຍະເວລາການຮັບຮອງແຜນຮັບມີສຸກເສີນ:

ການຄົ້ນຄວ້າພິຈາລະນາ ແລະ ເພື່ອຮັບຮອງແຜນຮັບມີສຸກເສີນ ທີ່ບໍລິສັດໂຄງການເຂື່ອນ ສະເໜີມາແຕ່ລະໄລຍະແມ່ນໃຊ້ເວລາ ດັ່ງນີ້:

1. ເອກະສານແຜນຮັບມີສຸກເສີນ ເພື່ອຮັບໃຊ້ໄລຍະການກໍ່ສ້າງໂຄງການເຂື່ອນ ຈະຖືກຮັບຮອງພາຍໃນຫົກສິບ (60) ວັນລັດຖະການ ຫຼັງເຊັນສັນຍາສຳປະທານ ແລະ/ຫຼື ກ່ອນການລົງມືກໍ່ສ້າງໂຄງການ, ແຕ່ຕ້ອງສຳເລັດແລ້ວ ກ່ອນການຮັບຮອງແຜນຄຸ້ມຄອງ ແລະ ຕິດຕາມກວດກາສິ່ງແວດລ້ອມໄລຍະກໍ່ສ້າງ. ສຳລັບແຜນຮັບມີສຸກເສີນ ເພື່ອຮັບໃຊ້ໄລຍະການກໍ່ສ້າງໂຄງການເຂື່ອນ ທີ່ບໍ່ມີສັນຍາສຳປະທານ ຈະຖືກຮັບຮອງພາຍໃນຫົກສິບ (60) ວັນລັດຖະການ ພາຍຫຼັງເອກະສານບົດລາຍງານການອອກແບບເບື້ອງຕົ້ນຖືກຮັບຮອງ;
2. ແຜນຮັບມີສຸກເສີນ ໄລຍະການກັກເກັບນ້ຳເຂົ້າອ່າງເທື່ອທຳອິດ ຈະຖືກຮັບຮອງພາຍໃນ ຫົກສິບ (60) ວັນລັດຖະການ ຫຼັງຈາກໄດ້ຮັບເອກະສານຄົບຖ້ວນ ພ້ອມທັງສຳເລັດການຈັດຕັ້ງປະຕິບັດວຽກງານຍົກຍ້າຍຈັດສັນປະຊາຊົນອອກຈາກອ່າງເກັບນ້ຳ ແລະ/ຫຼື ກ່ອນມີການຢັ້ງຢືນຜົນສຳເລັດການຈັດຕັ້ງປະຕິບັດການອະນາໄມຊີວະມວນສານ ແລະ ກ່ອນດຳເນີນການກັກເກັບນ້ຳເຂົ້າອ່າງເທື່ອທຳອິດ;
3. ແຜນຮັບມີສຸກເສີນ ໄລຍະການດຳເນີນງານໂຄງການ ຈະຖືກຮັບຮອງພາຍໃນຫົກສິບ (60) ວັນລັດຖະການ ຫຼັງຈາກໄດ້ຮັບເອກະສານຄົບຖ້ວນ ແລະ/ຫຼື ກ່ອນວັນເລີ່ມດຳເນີນການຜະລິດພະລັງງານເປັນທາງການຂອງໂຄງການ (COD);
4. ໂຄງການທີ່ດຳເນີນການຜະລິດມາແລ້ວ ໃຫ້ຮີບຮ້ອນສ້າງແຜນຮັບມີສຸກເສີນໃຫ້ສຳເລັດພາຍໃນໜຶ່ງ (1) ປີ ພາຍຫຼັງຂໍ້ຕົກລົງສະບັບນີ້ມີຜົນສັກສິດ ແລະ ຈະຖືກຮັບຮອງພາຍໃນຫົກສິບ (60) ວັນລັດຖະການ ຫຼັງຈາກໄດ້ຮັບເອກະສານຄົບຖ້ວນ.

ມາດຕາ 6 ພັນທະຂອງບໍລິສັດໂຄງການ

ບໍລິສັດໂຄງການເຂື່ອນທີ່ກຳລັງດຳເນີນງານ, ກຳລັງກໍ່ສ້າງ ແລະ ຈະກໍ່ສ້າງ ມີພັນທະດັ່ງນີ້:

1. ສ້າງເອກະສານແຜນຮັບມືສຸກເສີນໂຄງການຂອງຕົນ ໃຫ້ມີເນື້ອໃນສອດຄ່ອງຕາມລະບຽບກົດໝາຍ, ສັນຍາ, ມາດຕະຖານເຕັກນິກໄຟຟ້າ ແລະ ຄຳແນະນຳ ວ່າດ້ວຍເອກະສານແຜນຮັບມືສຸກເສີນຂອງລັດວາງອອກ;
2. ນຳສະເໜີເອກະສານແຜນຮັບມືສຸກເສີນ ໃຫ້ກະຊວງພະລັງງານ ແລະ ບໍ່ແຮ່ ແລະ/ຫຼື ອົງການປົກຄອງທ້ອງຖິ່ນທີ່ກ່ຽວຂ້ອງ ໃນການຄົ້ນຄວ້າພິຈາລະນາຮັບຮອງເອກະສານແຜນຮັບມືສຸກເສີນຕາມຂະບວນການ ແລະ ຂັ້ນຕອນ ທີ່ໄດ້ກຳນົດໄວ້ໃນຂໍ້ຕົກລົງສະບັບນີ້ ກ່ອນນຳໄປຈັດຕັ້ງປະຕິບັດ;
3. ເຜີຍແຜ່ຂໍ້ມູນຂ່າວສານ, ວາງແຜນການ, ຝຶກອົບຮົມ, ຝຶກຊ້ອມປະຈຳປີ ກ່ຽວກັບແຜນການຈັດຕັ້ງປະຕິບັດຕົວຈິງ ຂອງແຜນຮັບມືສຸກເສີນ ໃຫ້ອຳນາດການປົກຄອງທ້ອງຖິ່ນ ແລະ ປະຊາຊົນທີ່ອາໄສຢູ່ຊົງເຂດບໍລິເວນໂຄງການທີ່ມີຄວາມສ່ຽງ ເມື່ອເກີດເຫດການສຸກເສີນ;
4. ລາຍງານສະພາບການທີ່ອາດເກີດຂຶ້ນ ຫຼື ໄດ້ເກີດຂຶ້ນໃຫ້ທັນການ, ປະສານສົມທົບ ແລະ ໃຫ້ຄວາມຮ່ວມມືກັບອົງການຈັດຕັ້ງຂອງລັດທຸກຂັ້ນທີ່ກ່ຽວຂ້ອງ ໃນການຕິດຕາມກວດກາ ແລະ ຈັດຕັ້ງປະຕິບັດແຜນຮັບມືສຸກເສີນ;
5. ກະກຽມຄວາມພ້ອມ ແລະ ເງື່ອນໄຂທີ່ຈຳເປັນ, ງົບປະມານໃນການຮັບໃຊ້ເຂົ້າໃນວຽກງານການຕິດຕາມກວດກາ, ການປະຕິບັດແຜນຮັບມືສຸກເສີນ ແລະ ບັນດາວັດຖຸອຸປະກອນ, ງົບປະມານສຳລັບການຊົດເຊີຍ, ພື້ນຟູ ໃນກໍລະນີເກີດເຫດການສຸກເສີນ ທີ່ທາງໂຄງການເປັນຕົ້ນເຫດ.

ມາດຕາ 7 ການຈັດຕັ້ງປະຕິບັດ:

ບັນດາກະຊວງ ແລະ ອົງການປົກຄອງຂັ້ນທ້ອງຖິ່ນ ຕາມທີ່ໄດ້ກຳນົດໄວ້ໃນມາດຕາ 2 ແລະ ມາດຕາ 3 ຂອງຂໍ້ຕົກລົງສະບັບນີ້ ເປັນເຈົ້າການໃນການຈັດຕັ້ງປະຕິບັດຕາມບັນດາໜ້າວຽກທີ່ໄດ້ກຳນົດໄວ້ໃນຂໍ້ຕົກລົງສະບັບນີ້ໃຫ້ໄດ້ຮັບຜົນດີ ໂດຍການປະສານສົມທົບກັບບັນດາກະຊວງ, ອົງການປົກຄອງຂັ້ນສູນກາງ, ທ້ອງຖິ່ນ ແລະ ບໍລິສັດໂຄງການເຂື່ອນ.

ບັນດາກະຊວງ, ອົງການລັດທຽບເທົ່າກະຊວງ ແລະ ທຸກພາກສ່ວນໃນສັງຄົມ ຈົ່ງຮັບຮູ້ ແລະ ໃຫ້ຄວາມຮ່ວມມືໃນການຈັດຕັ້ງປະຕິບັດຂໍ້ຕົກລົງສະບັບນີ້ ໃຫ້ໄດ້ຮັບຜົນດີ.

ໃນການຈັດຕັ້ງປະຕິບັດແຜນຮັບມືສຸກເສີນຕົວຈິງ ແມ່ນທຸກອົງການຈັດຕັ້ງຂອງລັດ, ເອກະຊົນທັງພາຍໃນ ແລະ ພາຍນອກ ມີສ່ວນຮ່ວມໃນການໃຫ້ຄວາມຮ່ວມມື, ຊ່ວຍເຫຼືອ ເມື່ອມີເຫດການສຸກເສີນເກີດຂຶ້ນ.

ມາດຕາ 8 ຜົນສັກສິດ:

ຂໍ້ຕົກລົງສະບັບນີ້ ມີຜົນສັກສິດນັບແຕ່ມີລົງລາຍເຊັນ ແລະ ພາຍຫຼັງໄດ້ລົງຈົດໝາຍເຫດທາງລັດຖະການສືບທໍາວັນ. ສີ


ນາຍົກລັດຖະມົນຕີ



ທອງລຸນ ສີສຸລິດ

ເອກະສານຄັດຕິດ 1

ແຜນວາດຂັ້ນຕອນການພິຈາລະນາຮັບຮອງເອກະສານ EAP ຂອງໂຄງການພັດທະນາເຂື່ອນສະໜຶມາ (ສຳລັບໂຄງການທີ່ມີສັນຍາສຳປະທານ ແລະ ບໍ່ມີສັນຍາສຳປະທານ)



ເອກະສານຄັດຕິດ 2

ແຜນວາດຂັ້ນຕອນການຝຶກສອນຮັບຮອງເອກະສານ EAP ຂອງໂຄງການພັດທະນາເຂື່ອນສະໝີ
ມາ (ສໍາລັບໂຄງການທີ່ແຂວງຄຸ້ມຄອງ)

